


Stqarrija għall-istampa mill-Kummissjoni Nazzjonali għall-Promozzjoni tal-Ugwaljanza (l-NCPE)


II-Konferenza E4D Finali tal-NCPE

Il-Kummissjoni Nazzjonali għall-Promozzjoni tal-Ugwaljanza (l-NCPE) ffinalizzat proġett ko-finanzjat mill-UE "Empowerment for Diversity" (E4D) biex issaħħaħ l-ugwaljanza abbażi tal-orjentazzjoni sesswali, l-identità tal-ġeneru, l-espressjoni tal-ġeneru u l-karatteristiċi tas-sess. Din il-Konferenza Finali serviet ta' opportunità sabiex jiġu ppreżentati r-riżultati u r-rakkomandazzjonijiet tax-xogħol li sar fuq perjodu ta' sentejn li kellu l-għan li jindirizza l-impatti soċjetali u kulturali wara li seħħew avvanzi legiżlattivi sinifikanti li saħħew id-drittijiet tal-persuni LGBTIQ+.

Is-Segretarju Parlamentari għar-Riformi u l-Ugwaljanza, l-Onor. Rebecca Buttigieg, waqt it-tnedija tal-Konferenza, stqarret li l-emendi legiżlattivi li saru matul is-snin, li jistabbilixxu qafas legiżlattiv b'saħħtu dwar l-ugwaljanza, kellhom impatt pożittiv fuq il-ħajja ta' diversi membri tal-komunità LGBTIQ+. L-Onor. Buttigieg semmiet li l-Gvern qiegħed jaħdem biex jikkonsolida l-mekkaniżmi istituzzjonali dwar l-ugwaljanza permezz ta' dispożizzjonijiet legali ġodda li jsaħħu l-mandat tal-NCPE għall-promozzjoni u l-ħarsien tad-drittijiet tal-bniedem u l-ugwaljanza inkluż id-dritt għal trattament ugwali u n-non-diskriminazzjoni fis-soċjetà Maltija.

Il-Kummissarju tal-NCPE s-Sa Renee Laiviera enfasizzat li minkejja l-progress, persuni fil-komunità LGBTIQ+ għadhom isofru d-diskriminazzjoni. Fil-fatt, bħala parti minn dan il-proġett, l-NCPE wettqet studju ta' riċerka biex tanalizza l-esperjenzi ta' trattamenti differenti u d-diskriminazzjoni mgarrba minn persuni li jidentifikaw bħala persuni LGBTIQ+ f'diversi setturi tal-ħajja, bħall-edukazzjoni, ix-xogħol, u fl-aċċess għal u l-provvista ta' oġġetti u servizzi. Dan l-istudju fittex ukoll li jwettaq analiżi komparattiva ma' studju kwalitattiv li sar mill-NCPE fl-2011, 'LGBT Discrimination Research Report'. Filwaqt li dan l-istudju jirrapporta riżultati pożittivi li joħorġu mill-bidliet fil-politika u l-legiżlazzjoni, bħal per eżempju meta n-nies ikunu aktar konxji tad-drittijiet tagħhom, u jhossuhom aktar 'aċċettati' u b'hekk 'aktar sikuri' biex ikunu miftuħa dwar l-





identifikazzjoni tal-ġeneru jew is-sesswalità tagħhom, l-istudju juri li l-istigma u l-preġudizzju, li jiffaċċjaw persuni LGBTIQ+, għadhom preżenti fis-soċjetà Maltija.

Dan huwa ta' tħassib u l-NCPE qed tkompli taħdem biex tqajjem kuxjenza dwar l-ugwaljanza għall-persuni LGBTIQ+. L-NCPE għandha s-setgħa bis-saħħa tal-Kapitolu 456 tal-Liġijiet ta' Malta biex tinvestiga ilmenti ta' allegat ta' diskriminazzjoni abbażi tal-orjentazzjoni sesswali, l-identità tal-ġeneru, l-espressjoni tal-ġeneru jew il-karatteristiċi sesswali fl-impjieg, fl-edukazzjoni u t-taħriġ vokazzjonali kif ukoll fil-banek u fl-istituzzjonijiet finanzjarji.

Is-Sa Annalise Frantz, il-Maniġer tal-NCPE (Proġetti), tat ħarsa ġenerali lejn l-attivitajiet li saru. Minbarra l-istudju ta' riċerka, ġew organizzati workshops ma' membri tal-komunità LGBTIQ+ bil-għan li jiġu diskussi l-isfidi li tiffaċċja l-komunità, jiġu identifikati l-ħtiġijiet li jridu jiġu indirizzati, u d-deterrenti attwali li jirriżultaw f'sottorappurtar ta' każijiet ta' diskriminazzjoni lill-awtoritajiet rispettivi. Spikkat ukoll il-partecipazzjoni tal-NCPE fl-avvenimenti tal-Malta Pride tal-2021 u tal-2022, fejn tqassmu oġġetti promozzjonali ddisinjati bl-immaġni korporattivi tal-proġett sabiex jimmassimizzaw il-viżibiltà tax-xogħol tal-NCPE, partikolarment abbażi tas-SOGIGESC fost il-komunità LGBTIQ+.

Fir-rimarki tal-għeluq, il-Kummissarju tal-NCPE, is-Sa Renee Laiviera, filwaqt li rrikonoxxiet il-ħidma siewja li saret f'dan il-qasam, qalet li din il-Konferenza Finali serviet ta' opportunità għall-partijiet ikkonċernati sabiex jiddiskutu l-azzjonijiet prijoritarji li jeħtieġ li jittieħdu sabiex ikompli jinbena ambjent inkluziv għal kulħadd, mhux biss permezz ta' aktar kampanji ta' għarfien izda wkoll permezz tat-tiżiħ tal-implimentazzjoni tal-politiki u l-liġijiet biex jiġi żgurat li l-ugwaljanza tkun tassew realtà għal kulħadd.

24 ta' Novembru 2022



This Project was funded by the European Union's Rights, Equality and Citizenship Programme (2014-2020)

